

Врз основа на член 48 од Статутот на Општина Гевгелија („Сл.гласник на Општина Гевгелија бр. 25/06, 08/10, 18/14, 13/20, 2/21 и 5/21) и Одлуката на Советот на Општина Гевгелија бр.09-1550/1 („Службен гласник на Општина Гевгелија“ 22/2025) за доделување 5 (пет) стипендии на студенти од општина Гевгелија запишани на Медицинските факултети-насока општа медицина на РСМ за академска 2025/26 година, Комисијата за образование, култура и спорт при Советот на Општина Гевгелија, на седницата одржана на 21.11.2025 година донесе:

ПРАВИЛНИК

за доделување 5 (пет) стипендии на студенти запишани на Медицинските факултети-отсек општа медицина на РСМ за академска 2025/2026 година

Член 1

Со овој Правилник се утврдуваат условите, критериумите и постапката за доделување стипендии на студенти од општина Гевгелија за академска 2025/2026 година.

Стипендиите се доделуваат на редовни студенти на Медицинските факултети-насока општа медицина во Република Северна Македонија, жители на општина Гевгелија, кои запишуваат прв семестар во академска 2025/2026 година, се до завршување на последниот, 12-ти семестар.

Член 2

Советот на Општина Гевгелија на седницата одржана на 14.11.2025 година донесе Одлука за доделување 5 (пет) стипендии за студенти на Медицинските факултети-насока општа медицина во Република Северна Македонија, за академска 2025/2026 година.

Стипендиите се доделуваат почнувајќи од академска 2025/2026 година се до завршувањето на последниот 12-ти семестар од студиите за период од 10 месеци, односно 60 месеци. Висината на стипендиите за секој редовен студент ќе изнесува 6.000,00 денари месечно, односно 60.000,00 денари за 10 месеци, односно 600.000 денари за 60 месеци, и истите ќе се исплаќаат од Буџетот на Општина Гевгелија.

Стипендиите се доделуваат на редовни студенти запишани на прв циклус студии на Медицинските факултети-насока општа медицина во РСМ, согласно условите и критериумите утврдени во Конкурсот за доделување на стипендии.

Износот на исплатените стипендии е неповратен, освен во случај кога студентот ќе го прекине студирањето по своја вина, лично бара да му се прекине Договорот за стипендирање, или дал лажни податоци во нотарски заверената

изјава (при поднесувањето на пријавата за користење стипендија), или со своето недолично поведение ги повредува законските и моралните принципи на образовната и општествената средина. Во случај на раскинување на Договорот, студентот е должен во целост да ги врати исплатените средства во Буџетот на Општина Гевгелија.

Давателот на стипендија нема да го раскине договорот за исплата на стипендија и нема да дава стипендија, доколку корисникот на стипендија, поради здравствени или семејни причини не запише редовен семестар, најмногу 2 пати во текот на студирањето.

Корисникот на стипендија нема да го раскине договорот за исплата на стипендија, но нема да прима стипендија и нема обврска да ги враќа претходно добиените финансиски средства доколку ги стави студиите во мирување или по втор пат запишува семестар поради здравствени или семејни причини (со приложување соодветна медицинска документација и изјава за мирување на студирањето), но најмногу 2 пати во текот на студирањето.

Корисникот на стипендија соодветните документи ги доставува до градоначалникот на разгледување, по што ќе биде донесена Одлука за привремен прекин на исплата финансиски средства, до повторно запишување на редовен семестар или целосен прекин на финансирање.

Член 3

Право на стипендирање имаат студентите кои што ги исполнуваат следниве услови:

1. Да се жители на општина Гевгелија (град Гевгелија и населените места, коишто припаѓаат на општина Гевгелија);
2. Да се државјани на Република Северна Македонија;
3. Да се редовни студенти на прв циклус студии на Медицинските факултети-отсек општа медицина на РСМ.
4. Да не се корисници на други стипендии од други институции, установи и компании.

Член 4

Основни критериуми за доделување на стипендиите се:

- 1. Остварен успех во средното образование;**
 - По овој основ може да се добијат најмногу 10 бода.
- 2. Доставени сертификати и дипломи од натпревари на државно ниво, посебно од областа на природните науки;**
 - По овој основ може да се добијат најмногу 20 бода.

3. Материјални можности на студентот и неговото семејство за кој се земаат месечните примања по член на семејството на студентот во однос на минимално исплатена плата по вработен во РСМ за последните 3 (три) месеци;

- По овој основ може да се добијат најмногу 60 бода.

При распределување на утврдените 60 бода, по основ материјални можности на студентот и неговото семејство, се земаат во просек материјалните можности на студентот и неговото семејство, односно вкупниот број на месечните примања (месечните нето-плати и годишните приходи по разни основи прикажани во образецот од Управа за јавни приходи), во семејството на студентот, поделени по член од семејството, поделени на 12 месеци, при што кандидатот може да добие најмногу 60 бода и тоа:

- За приходи од 0 до 12.500 денари по член на семејство 60 бода;
- За приходи од 12.501 до 14.500 денари по член на семејство 50 бода;
- За приходи од 14.501 до 17.500 денари по член на семејство40 бода;
- За приходи од 17.501 до 19.500 денари по член на семејство30 бода;
- За приходи од 19.501 до 21.500 денари по член на семејство 20 бода;
- За приходи над 21.500 денари по член на семејство 10 бода;

4. Студент на самохран (починат/разведен) родител, родител со инвалидитет, студенти со посебни потреби;

- По овој основ може да се добијат 10 бода.

Максималниот број на бодови кои може да ги добие студентот согласно утврдените критериуми од овој член, изнесува вкупно 100 бода.

За усвоените бодови според утврдените критериуми од овој член комисијата изготвува посебна ранг-листа за оваа категорија на студенти, која ја доставува на градоначалникот на разгледување и одлучување.

При утврдување на ранг-листата според добиените бодови, при ист број на бодови предност има кандидатот со пониски материјални примања.

Член 5

Стипендиите ќе се доделат врз основа на претходно распишан Конкурс.

Конкурсот ќе биде распишан од Комисијата за образование, спорт и култура при Советот на Општина Гевгелија.

Конкурсот ќе биде објавен на огласната табла на Општина Гевгелија, на веб-страницата на Општина Гевгелија и на локалните електронски медиуми во општина Гевгелија.

Конкурсот ќе трае 15 (петнаесет) денови, не сметајќи го денот на неговото објавување.

Член 6

Заинтересираните кандидати за добивање стипендија треба да ги достават следниве документи до Општина Гевгелија:

- 1) **Пријава од студентот;**
- 2) **Потврда од високо-образовната институција за редовно запишан прв семестар за академска 2025/26 година;**
- 3) **Свидетелства** од завршени 4 години средно образование (копии);
- 4) **Сертификати и дипломи** од натпревари на државно ниво, посебно од областа на природните науки (копии);
- 5) **Документи за утврдување на материјално-финансиската состојба** на апликантот:
 - За вработените членови на семејството да се достават **потврди за остварена плата за последните три месеци**, сметано до денот на поднесувањето на пријавата, или доколку до овој месец не е исплатена плата, да се достави потврда за последно исплатената плата за оваа година, заверена од работодавецот;
 - за пензионирани членови на семејството да се достави документ (чек) за висината на последно исплатената пензија;
 - за разведените родители да се достави доказ за разводот, односно ако апликантот користи алиментација од родителот, истата, да се прикаже како месечен приход;
 - за корисниците на социјалната помош да се достави последното решение за корисник на гарантиран минимален приход;
 - за невработените членови на семејството на апликантот да се достават потврди од Агенцијата за вработување на РСМ, дека се невработени или примаат месечен надоместок;
 - за родител/старател кој според Уверението од Управата за јавни приходи нема остварени приходи да се достави **Изјава заверена на нотар** дека родителот старателот не остварува приходи од странство или соодветен документ за остварени приходи од странство за последните 3 месеци;
 - за инвалидитет да се достави наод и мислење за видот и степенот на попреченоста во физичкиот или психичкиот развој и специфичните потреби, издаден од надлежна установа, а согласно Правилникот за оцена на специфичните потреби на лицата со пречки во физичкиот или психичкиот развој;
 - за браќа/сестри на кандидатот, кои се ученици/студенти, се доставува потврда од училиштето, односно факултетот или друга институција;
 - за родителите/старателите, кандидатот и другите членови на неговото потесно семејство се доставува **Уверение** од Управата за јавни приходи **за остварени приходи по разни основи од претходната година**: приходи од самостојна

дејност, приходи од вршење земјоделска дејност, приходи од имот и имотни права, приходи од капитал....

- 6) **Потврда од Општина Гевгелија** за платени даноци заклучно со 2025 година за родител/старател;
- 7) **Нотарски заверена изјава** од апликантот дека доставените документи се вистинити и дека податоците одговараат на прикажаната состојба;
- 8) **Изјава за давање согласност за обработка и користење на личните податоци** апликантот и на членовите на неговото потесно семејство;
- 9) **Изјава на кандидатот дека не користи стипендии од други** установи, институции или компании.
- 10) за починат родител се бара да се достави извод од матична книга на умрени од УВМК;
- 11) **Изјава за семејната состојба на студентот и**
- 12) **Фотокопија од личната карта на студентот.**

Член 7

Пријавите на апликантите со потребната документација треба да се достават лично до архивата на Општина Гевгелија, или да се достават со препорачана пошта до: Општина Гевгелија: Ул. „Димитар Влахов“ бр.4, 1480 Гевгелија со назнака: **"За конкурсот за доделување 5 (пет) на стипендии на студенти на Медицинските факултети-отсек општа медицина од општина Гевгелија за академска 2025/2026 година"**.

Член 8

Доставените пријави согласно распишаниот Конкурс ги разгледува Комисијата за образование, култура и спорт на Советот на општина Гевгелија.

Комисијата за разгледување на пријавите за доделување на стипендии, некомплетните и неблаговремени пријави не ги разгледува.

Комисијата од пристигнатите пријави утврдува ранг-листа и му ја доставува на Градоначалникот на разгледување и одлучување.

Член 9

Градоначалникот на Општина Гевгелија врз основа на доставената ранг-листа од Комисијата за образование, спорт и култура при Советот на општина Гевгелија донесува Одлука за доделување на стипендии на студенти на Медицинските факултети-отсек општа медицина во Република Северна Македонија, кои запишуваат прв семестар во академска 2025/2026 година и се жители на општина Гевгелија.

За одлуката на Градоначалникот за доделените стипендии, сите кандидати кои имаат поднесено пријава по распишаниот Конкурс, ќе бидат писмено известени.

Против Одлуката на Градоначалникот на Општина Гевгелија, кандидатите кои не добиле стипендија може да поднесат приговор до Комисијата за образование, култура и спорт при Советот на општина Гевгелија во рок од 5 (пет) работни дена, од денот на приемот на Одлуката. Надлежната комисија ќе го разгледа приговорот на засегнатиот кандидат и ќе донесе Решение со коешто го прифаќа или одбива поднесените приговор.

Решението на оваа Комисија е конечно.

Одлуката за доделување на стипендии која ја донесува Градоначалникот на Општина Гевгелија ќе се објави и на веб-страницата на Општина Гевгелија.

Член 10

Градоначалникот на општина Гевгелија ќе склучи посебен Договор со избраниот кандидат за користење стипендија, во кој подетално ќе се уредат начинот и условите на користење на стипендијата.

Член 11

Овој Правилник влегува во сила со денот на неговото објавување во „Службен гласник на Општина Гевгелија“.

Комисија за образование, култура и спорт на Советот на општина Гевгелија

Претседател
Павлина Минова-Ичева, с.р.
- Член
Димитар Вегов, с.р.
- Член
Георги Петков, с.р.
- Член
Борче Нечевски, с.р.
- Член
Цветан Нелоски, с.р.

Бр.09-1550/3
21.11.2025 година
Гевгелија